

शिवाजी विद्यापीठात दुर्मीळ दिवाळी अंकांचे प्रदर्शन सुरू

कोल्हापूर / प्रतिनिधी :

शिवाजी विद्यापीठाच्या बॅ. बाळासाहेब खर्डेकर ज्ञानस्रोत केंद्रामध्ये अतिशय उच्च अभिरुचीसंपन्न आणि दर्जेदार अशी दुर्मीळ ग्रंथसंपदा आहे. दुर्मीळ दिवाळी अंकांचा संग्रह हा त्यापैकीच एक आहे. वाचन प्रेरणा दिनानिमित्त या संग्रहाचे प्रदर्शन भरवून ज्ञानस्रोत केंद्राने एक अनोखा खजिना वाचकप्रेमींना पाहण्यास खुला केला आहे, असे उद्गार शिवाजी विद्यापीठाचे प्र-कुलगुरू डॉ. डी. टी. शिर्के यांनी काढले.

भारतरत्न डॉ. ए. पी. जे. अब्दुल कलाम यांच्या जयंतीनिमित्त १५ ऑक्टोबर हा सर्वत्र वाचन प्रेरणा दिवस म्हणून साजरा केला जातो.

संगणकीय वाचक नोंद प्रणालीचे उद्घाटन

यानिमित्त शिवाजी विद्यापीठाच्या बॅ. बाळासाहेब खर्डेकर ज्ञानस्रोत केंद्रामार्फत सन १९३२ पासून प्रकाशित झालेल्या दुर्मीळ दिवाळी अंकांचे प्रदर्शन भरविण्यात आले आहे. या प्रदर्शनाचे उद्घाटन प्र-कुलगुरू डॉ. शिर्के यांच्या हस्ते झाले. त्यावेळी ते बोलत होते.

हे दिवाळी अंकांचे प्रदर्शन १८ ऑक्टोबरपर्यंत सर्वांना पाहण्यासाठी मोफत खुले राहणार असून, या प्रदर्शनाचा लाभ सर्वांनी घ्यावा, असे आवाहन संचालक डॉ. खोत यांनी याप्रसंगी केले. वाचन प्रेरणा दिनाचे औचित्य साधून ज्ञानस्रोत

केंद्राच्या संगणकीय वाचक प्रवेश नोंद प्रणालीचे उद्घाटनही कुलसचिव डॉ. व्ही. डी. नांदवडेकर यांच्या हस्ते करण्यात आले.

या प्रणालीद्वारे ग्रंथालयात येणाऱ्या प्रत्येक वाचकाची संगणकीय नोंद होणार आहे. याप्रसंगी वित्त व लेखाधिकारी व्ही. टी. पाटील, उपग्रंथपाल डॉ. डी. बी. सुतार, सहायक ग्रंथपाल डॉ. पी. बी. बिलावर, डॉ. एस. व्ही. थोरात, डॉ. शालिनी लिहीतकर यांच्यासह ग्रंथालयीन कर्मचारी व ग्रंथालय व माहितीशास्त्र विभागातील विद्यार्थी यावेळी मोठ्या संख्येने उपस्थित होते.